

”کہاں سے ملتی ہے؟“

”اُدھر سے،“ سائیں نے آسمان کی جانب اشارہ کیا۔

”کیسی نشانی؟“

”کوئی تارہ چمکتا ہے تو مجھے اشارہ مل جاتا ہے۔“

”اشارہ ملتا ہے کہ فلاں فلاں مزار پر جاؤ؟“

”ہاں۔“

”تارہ چمک کر مزار کا نام کیسے بتاتا ہے سائیں؟“

”یہ تیرے مائوم کرنے کی بات نہیں بچے، فقیر کو اس کا علم ہوتا ہے۔“

”تارے کو کبھی غلطی بھی لگ جاتی ہے۔“ چاچے نے کہا۔ ”اُدھر سائیں کو اشارہ

دیا، اُدھر ٹھیکری والے مزار کے فقیروں کو بھی اشارہ دے دیا۔“

سائیں نے چاچے کی بات کا جواب نہ دیا مگر جب وہ گھر پہنچے تو سائیں نے چاچے کو

یوں دھم سے پٹنگ پہ گرایا کہ چاچے کی ہائے نکل گئی۔ آسمان پہ پو پھٹ رہی تھی۔

جب اعجاز بستر پہ لیٹا تو اُس کے دل کو یہ فکر لگی تھی کہ سرفراز کا سکول سے تیسرا

دن بھی غیر حاضری میں گیا۔ مگر خواب میں جانے سے پہلے اس کی بند آنکھوں میں دو ہی

منظر آئے۔ ایک کینز کا چہرہ، دوسرا سیکنہ کا برچھی کی طرح تیز چہرہ جس سے طعنہ نکل کر

اعجاز کو کاٹ گیا تھا۔



## باب 6

پھاگن آن لگا تھا۔ اعجاز اپنی زمین کا قبضہ حاصل کر کے کھیت مزدوروں کی مدد سے کاشت شروع کر چکا تھا۔ اس دوران میں وہ جہانگیر سے دوبار جا کر مل آیا تھا۔ دوسری بار وہ ملک حمید کی شکایت لے کر گیا تھا کہ حمید اپنے آدمیوں کے ذریعے بشیر اور علی احمد کو دھمکیاں بھجوا رہا ہے۔

”مسلن نے ابھی تمہارا پیچھا نہیں چھوڑا؟“ جہانگیر نے کہا۔

”اس بات کو چھوڑو بھائی جہانگیر۔ حمید تو مرنے مروانے کی باتیں کرتا ہے۔“

”میں اُس سے بات کروں گا۔ میری بات مانو تو اس قصے کو اب ختم کرو۔ اچھا، یہ

بتاؤ، کاہنے میں کسان تنظیم کا جلسہ ہو رہا ہے؟“

”اعلان ہو گیا ہے!“ اعجاز نے کہا! ”ابھی تاریخ مقرر نہیں ہوئی، کٹائی کا انتظار

ہے۔“

”تم شریک ہو رہے ہو؟“

”ہاں۔ جڑانوالے میں چکو کی زمین کی الاٹمنٹ کے خلاف احتجاجی اجتماع ہے۔“

”وہ تو خیر دوسری بات ہے۔“ جہانگیر بولا، ”ہمیں اپنے علاقے پر توجہ دینی چاہئے۔“

میری اطلاع ہے کہ بارڈر کے بے دخل مزارعوں کا مسئلہ بھی اٹھایا جائے گا۔ وہ بھی درست

ہے۔ تمہارے چاچے احمد خان کو کچھ زمین ادھر مل جائے تو اُس کی مدد ہو جائے۔ آپس کی

بات ہے اعجاز، ہمیں تو پتا ہے وہ کس کام میں ملوث ہے۔ آگے اُس کا بیٹا بھی اُسی طرف

جارہا ہے۔ مگر سب سے بڑی پر اہلم یہ ہے کہ جن لوگوں کی زمین بارانی ہو گئی ہے اُن کا پورا

مالیہ معاف کیا جائے۔ میرے بیوب ویل بس سمجھو کہ دکھاوے کی چیز ہیں، آدھی زمین

بھی گیلی نہیں کرتے، اوپر سے اُن کے چلانے کا خرچہ الگ۔ تم سے کیا چھپانا اعجاز، یہ

سب، اُس نے ہاتھ سے چاروں طرف اشارہ کیا، ”تو بس رکھ رکھاؤ ہے، ہم لوگوں کو کرنا

ہی پڑتا ہے۔ مگر اندر کی بات تو اللہ ہی جانتا ہے۔“

رخصت ہوتی دفعہ اعجاز نے دوبارہ بات کی۔ ”ملک حمید۔۔۔۔۔“



”اُس سے میں معاملہ کر لوں گا۔“ جہانگیر بات کاٹ کر بولا، ”مگر احتیاط سے رہو اور اُس عورت سے چھٹکارا کراؤ۔ بہت ہو گئی، اب کیا اُس کا اچار ڈالو گے؟“ اُس نے ہنس کر کہا۔

اعجاز کے شعور میں غالباً اس بات کی خبر نہ تھی، مگر بے معلوم طور پہ وہ جہانگیر کا ہم رکاب بن چکا تھا۔ اُسے چاہے احمد اور عباس کی فکر تھی۔ پھر نوکری چھٹ جانے کے بعد کچھ اپنے فائدے کا بھی خیال تھا۔ اگر جہانگیر بہت سافائیدہ حاصل کر سکتا تھا تو تھوڑی بہت زمین اُس کے اپنے خاندان کے حصے میں آسکتی تھی۔ اب وہ اکیلا نہیں تھا۔ دو بیٹے تھے، اور اوپر سرفراز کی تعلیم کا معاملہ تھا۔ آخر سیاست اسی کا نام تھا۔ البتہ جہانگیر ایک بات میں غلطی پہ تھا۔ کنیر اعجاز کے پیچھے نہ پہلے پڑی تھی نہ اب۔ معاملہ اُلٹ تھا۔ وہ اعجاز کی ہڈیوں میں اتر گئی تھی۔ جب کبھی بشر اُسے اپنے عزیزوں کے پاس وہاڑی بھیجنے کی بات کرتا، اعجاز کسی نہ کسی بہانے اُسے رُکوا دیتا۔ وہ ابھی تک سکیںہ کے نزدیک نہ گیا تھا۔ ان دونوں کے درمیان کشیدگی پیدا ہو چکی تھی۔ گھر کی روٹی چلانے کے لئے اگرچہ زمین سے جنس آجاتی تھی، مگر کپڑے لٹے کے لئے اوپر کے خرچے کی کمی پوری نہ ہوتی تھی اور گو سکیںہ کو اُس کے شہر کے چکروں کے بارے میں ابھی اس سے زیادہ علم نہ تھا کہ وہ اپنے دوستوں یاروں کو ملنے جاتا ہے، مگر اُس کی جسمانی تہی دامن پیسوں کی شکایت کی شکل میں ظاہر ہوتی رہتی تھی۔ اُس نے اپنی شکل صورت کا خیال کرنا ترک کر دیا تھا۔ گرمیوں کے دن سر پہ آہنچے تھے اور وہ چار چار دن تک نہاتی نہ تھی۔ وہ جو سٹھوں کی جھاگ سے سردھو کر ساری ساری دوپہر سر میں تیل ملتی اور لکڑی کی مہین دانتوں والی کنگھی سے بچ ماتھے مانگ نکال کر اپنے گزلبے بال گوندھتی تھی، وہ بال اب دن رات اُلجھے رہتے تھے جیسے کنگھی کے استعمال سے نابلد ہوں۔ نہ آنکھ میں سرمہ نہ دانت پہ دنداسہ، اُس لڑکی کی نظریں نیچی اور توجہ ہر لمحے اپنے دو بچوں پر مرکوز رہتیں، جیسے کہ وہ دُنیا سے ہٹ چکی ہو۔ وہ سکیںہ کو دیکھتا تو اُس کا جی چاہتا کہ وہ جا کر اُسے بازوؤں کے حلقے میں لے لے اور کوئی ایسی بات کرے جس سے سکیںہ کو تسلی ہو۔ مگر کشیدگی کی جھجک اعجاز کے ذہن میں راہ پاگئی تھی۔ دوسری جانب کنیر تھی جس کے بدن کے ساتھ اس کی بے تکلفی اس حد تک پہنچ چکی تھی کہ اسے دیکھتے ہی دونوں کے بند کھلنے لگتے تھے۔ تاہم، کنیر کی تمام تر رضامندی اور سپردگی کے



باوجود، اعجاز کے دل میں ہر وقت یہی کھٹکا رہتا کہ وہ ابھی ہاتھ سے گئی کہ ابھی گئی۔  
 ”اقبال سکول جاتا ہے۔“ وہ کنیز سے کہتا، ”وہاڑی کی طرف کیا پتا بھنے کے قریب  
 کوئی سکول ہو کہ نہ ہو۔ تو یہاں شہر میں کوئی کام وام کر لے، گزارہ ہوتا رہے گا۔ میں نے  
 ملک حمید کے بارے میں بات کی ہے، اُس کی دھمکیوں کی پروا نہ کر۔ تجھے کوئی خطرہ  
 نہیں۔۔۔“

ایک طرف سکیں نہ کو جب کبھی اعجاز نظر بھر کے دیکھتا تو یک بارگی اُس کے بدن میں  
 خواہش کا شعلہ بھڑک اٹھتا مگر یہ خواہش لمحاتی ہوتی اور دیکھتے ہی دیکھتے گزر جاتی۔ برسوں کی  
 ہمسری کے بعد آج اُن کے درمیان نہ لمس رہا تھا نہ الفاظ۔ دوسری طرف کنیز تھی جس  
 کے ساتھ الفاظ کی ضرورت ہی پیش نہ آتی تھی۔ نہ میں نہ تو، نہ کچھ لینا نہ دینا۔ اُس کے  
 اور کنیز کے درمیان جو رشتہ تھا وہ اسی ایک بات پہ قائم تھا کہ نہ کچھ لینا نہ دینا، نہ قرض نہ  
 مقروض، نہ حقوق نہ مطالبات، نہ بات نہ بمتنگز۔ ایک وسیع و عریض آزادی کا احساس تھا  
 جس کے اندر وہ دونوں تن تنہا محسوس کرتے تھے۔

دل کے نمصوں میں پھنسا، پیچیدگیوں میں ڈبکیاں کھاتا ہوا اعجاز کا ذہن اس بات کو  
 البتہ نہ پہچان سکا کہ اُس کا اور کنیز کا تعلق ایک سیدھے سادھے اصول پر مبنی تھا کہ وہ اپنے  
 دل کے اندر کنیز کو ایک کمتر درجے کی مخلوق سمجھتا تھا اور کہ یہی اُس کی خوش کن آزادی  
 کا منبع تھا۔

بیساکھی کے میلے لگ چکے تھے۔ کسانوں کے گھروں میں سال بھر کے دانے آچکے  
 تھے۔ دالوں کی منکیاں آدھی پونی بھری تھیں اور ان کا خُون گرم تھا۔ اس موسم میں جلسے  
 کی تاریخ مقرر ہوئی تھی۔ منتظمین میں کسان تنظیم اور کسان کمیٹی دونوں کے لیڈر شامل  
 تھے۔ علی احمد شیخ تند ہی سے اعجاز اور اپنے چند ساتھیوں کے ساتھ جلسے میں جانے کی تیاری  
 کر رہا تھا کہ اُس پہ زکام اور بخار کا حملہ ہو گیا۔ جلسے کے مقامی منتظمین سے اس کا رابطہ رہا  
 تھا جن کے لئے اس نے اپنے چھوٹے سے گاؤں رسالے والا سے جو بارڈر کے پاس تھا،  
 بیس آدمی ساتھ لے جانے کو تیار کر رکھے تھے۔ اُسے مقامی لیڈروں کی جانب سے یہ عندیہ



بھی مل چکا تھا کہ اُس کی خدمات کے صلے میں اس بار اُسے جلسے کو خطاب کرنے کے لئے چند منٹ دیئے جائیں گے۔ اس وعدے سے علی احمد کو اپنے سامنے گویا ترقی کی سیڑھی نظر آگئی تھی۔ اعجاز کی مدد سے کئی روز لگا کر اُس نے تقریر لکھی تھی اور سارا سارا دن بیٹھ کر اُسے رٹا رہتا تھا۔ روزانہ کی مشقت کے باوجود علی احمد کی تقریر رواں نہ ہو سکی تھی اور وہ کبھی ایک جگہ پر اور کبھی دوسری پہ اٹک جاتا تھا، اور جہاں رکتا اُس سے آگے ساری کی ساری بھول جاتا تھا۔

”تقریر سامنے رکھ کر پڑھنے میں کوئی حرج نہیں،“ اعجاز نے اُس سے کہا تھا۔ مگر علی احمد کے اندر اس جلسے کے بارے میں خاص طور پہ اضطراب تھا۔

”یہ کوئی چھوٹا موٹا اکٹھ نہیں ملک اعجاز! آپ نے دیکھا ہی ہے، میں گھنٹہ گھنٹہ بغیر تیاری کے بول جاتا ہوں۔ مگر یہ بڑا جلسہ ہے۔ ملک مراج کا علاقہ ہے۔ شیخ صاحب بھی آرہے ہیں۔ یاد ہے انہوں نے بیدخل مزارعوں کے حق میں بھوک ہڑتال کی تھی؟ بڑے خالص آدمی ہیں۔ جناب یہ کوئی ایسا ویسا موقع نہیں، پوری تیاری کر کے جاؤں گا۔“

جب صبح سویرے اعجاز اور بشیر اُس کے گھر پہنچے تو علی احمد ایک سو چار درجے کے بخار میں چارپائی پہ پڑا کنپ رہا تھا۔ اُس نے کھیس کا پلو اٹھا کر آنے والوں کو دیکھا تو اٹھ کر بیٹھ گیا۔ اُس نے ہاتھ تکیے کے نیچے داخل کیا اور کاپی کے دو ورق نکال کر، جن کے چار صفحات پر تقریر کی عبارت صحیح کر کے لکھی گئی تھی، لرزتے ہوئے ہاتھوں سے اعجاز کی جانب بڑھا دیئے۔

”میری قسمت خراب ہے،“ وہ بولا، ”بشیر کو زبانی یاد کرا دینا، میری جگہ پر وہ بول دے گا۔“ اُس کی آنکھوں سے آنسو رواں تھے۔

”قدرت کو ایسا ہی منظور تھا شیخ صاحب،“ اعجاز نے کہا، ”جی مت چھوڑو۔ زندگی ہوئی تو آگے ہزار موقعے آئیں گے۔ بشیر کرے یا کوئی اور کرے، یہ تمہاری ہی تقریر ہے، شروع میں تمہارا ہی نام آئے گا، اطمینان رکھو۔“

علی احمد کی بیوی، جو پردہ کرتی تھی، گھر کے اندر تھی۔ کینر نے چند روز سے لوگوں کے گھروں میں صفائی کا کام شروع کر رکھا تھا۔ وہ بارہ ایک بجے گھر واپس آ جاتی تھی۔ اعجاز اور بشیر چند منٹ تک علی احمد کے پاس بیٹھے، پھر اُسے تسلی دے کر وہاں سے رخصت



ہوئے۔

دونوں تانگے پر سوار ہو کر علی احمد کے گاؤں پہنچے۔ وہاں پہ پندرہ بیس کسان گاؤں کے باہر ایک کھیت کے کنارے تیار بیٹھے تھے۔ علی احمد کی بیماری کی خبر سن کر ان کے چہرے اتر گئے۔ ان کے اطوار سے ظاہر ہونے لگا کہ ان کے ارادے ڈگمگائے ہیں۔ صورت حال دیکھ کر بشیر آگے بڑھ کر ان کے درمیان جا بیٹھا۔

”جلے جلوس میں کتنے آدمی ہوتے ہیں؟“ اس نے پوچھا۔

”بڑے آدمی ہوتے ہیں جی،“ ایک کسان نے جواب دیا۔

”اندازہ لگا کے بتاؤ۔ ایک سو، دو سو، ہزار، دو ہزار؟“

”اتنے تو ہوتے ہوں گے،“ کسان نے سادگی سے کہا۔

”غلط،“ بشیر ڈرامائی انداز میں ہاتھ بلند کر کے بولا۔ ”اس جلے میں کئی ہزار آدمی

ہوں گے۔ شہر پنڈی اور پشاور تک سے اتنے بڑے بڑے لیڈر آرہے ہیں کہ کئی ہزار سے

بھی زیادہ آدمیوں کا اکٹھ ہوگا۔ ہم کتنے آدمی ہیں؟ ایک، دو تین،“ بشیر نے ایک ایک کو گنا

شروع کیا، ”اٹھارہ۔ دو ہم ہیں۔ بیس ہو گئے۔ ڈھول والا کہاں ہے؟“

”اُس کو آدمی بلانے گیا ہے۔“ اُسی کسان نے کہا۔

”کل اکیس!“ بشیر بولا۔ ”اب بتاؤ، اتنے بڑے اکٹھ میں اکیس آدمی نہ گئے تو کیا ہو

جائے گا، کوئی فرق پڑے گا؟“

کسان کے سادہ فہم تک بشیر کی منطق نہ پہنچی۔ اُسے اپنے سامنے دن بھر کی بیگار

کا راستہ دکھائی دینے لگا۔ ”نہیں جی!“ وہ بول، ”پتا بھی نہیں چلے گا۔“

”بالکل درست! آٹے میں نمک کے برابر،“ بشیر نے کہا۔ ”لیکن۔۔۔“ اُس نے

دوبارہ ہوا میں انگلی اٹھائی اور لفظ پر زور دے کر بولا۔ ”لیکن!“ ایک لحظے کو رُک کر اُس

نے باری باری ہر ایک کے چہرے کو دیکھا۔ سب چہرے چُپ چاپ اُس کی جانب اُٹھے

تھے۔ ”لیکن۔“ وہ انگلی ہلا کر تیسری بار جذبے سے بولا، ”رسالے والے کا نام مٹ جائے

گا۔“

کسانوں کے چہرے خُون کی گردش سے سُرخ ہو گئے۔ کچھ دیر تک وہ بشیر کے

اس نئے پینترے کو بے سمجھ نظروں سے دیکھتے رہے۔ پھر ان میں سے ایک جرات کر کے



بولا، ”یہ بات تو ہے جی۔“

”تیس چالیس گاؤں، قصبوں اور شہروں سے،“ بشیر نے اُسی طرح اُنکی ہوا میں اٹھائے اٹھائے زوردار لہجے میں بات جاری رکھی، ”اپنے بھائی بند آئیں گے۔ ہزاروں سے اُوپر تعداد ہوگی مگر ہر ایک جھٹہ جب داخل ہو گا تو اُس کے موضع کا نام اُٹھے گا، اُس کا نعرہ لگے گا، اُس کا ایک مقام ہو گا۔ قطرہ قطرہ کر کے دریا بنتا ہے۔ اُس دریا میں رسالے والے کا نہ کوئی نام ہو گا نہ مقام ہو گا۔ چھوٹے چھوٹے موضعوں کے لوگ اُٹھ کر رسالے کی عزت پر ہاتھ مارتے رہیں گے، غیرت دلاتے رہیں گے، کہ مزارعے بے دخل ہو گئے اور رسالے کے بھائیوں نے آواز نہیں اٹھائی، جزانوالے کے چکڑ کی زمین بڑے بڑے چوہدری لے گئے اور رسالے سے ایک بول نہیں نکلا، زمینیں بارانی ہو گئیں اور مالیہ معافی کے لئے رسالے کے جوان چُپ رہے۔ ایسے ایسے بول اُٹھا لو گے؟۔۔۔ بولو، ہماری شمولیت ضروری ہے کہ نہیں؟“

جیسے جیسے بشیر بولتا جا رہا تھا اُس کی آواز میں للکار پیدا ہوتی جا رہی تھی اور ویسے ویسے ہی کسانوں کی غیرت اُبھرتی آرہی تھی۔ آخر ایک کسان جوش میں آکر بولا ”کیوں نہیں جی، سب سے آگے جائیں گے۔ کیوں بھائی؟“ اُس نے دوسروں کی جانب دیکھ کر پوچھا۔ ”کچھ منہ سے بولو، ٹھیک ہے کہ نہیں؟“

”کیوں نہیں،“ تین چار نے بیک آواز جواب دیا، ”سب سے آگے، سب سے پہلے رسالے کی آواز اُٹھے گی۔“

”رسالے کی اور شیخ علی احمد کی،“ بشیر نے کہا۔

”رسالے کی اور شیخ کی،“ پہلے کسان نے کہا۔ ”جاوئے فضلے، مراٹی کو جلدی اٹھا کے لا۔ کہنا ذرا ڈھول کس کے لائے۔ آج اُس کے ہاتھ کا کھیل بھی دیکھیں۔“

اعجاز مبہوت کھڑا بشیر کی کارروائی دیکھتا رہا۔ آج پہلی بار اُسے بشیر کی اصل صلاحیتوں کا علم ہوا تھا۔ ان اٹھارہ لوگوں کو اُس نے بشیر کے ہاتھوں میں موم کی طرح مڑتے ہوئے دیکھا۔ سیاست کے اس رُخ میں اُس نے ایک ایسی دلکش کشش محسوس کی جس کا تجربہ اُسے پہلے کبھی نہ ہوا تھا۔

اجلاس کے مقام سے کوئی دو فرلانگ کے فاصلے پر وہ بس سے اترے تو انہیں دُور



سے جلسے کا ہجوم دکھائی دے گیا اور ڈھولوں کی دھمک اُن کے کان میں پڑی۔ ننگے کھیتوں میں، جن سے فصلیں اٹھائی جا چکی تھیں، سفید کرٹوں، چادروں اور پگڑیوں میں ملبوس کسانوں کا محترک مجمع دھوپ میں چمک رہا تھا۔ دُور سے اسے دیکھ کر ہی اعجاز کا دل گرما گیا۔

”واہ بھی واہ!“ وہ بولا۔ ”ذرا پنڈال تو دیکھ بھائی بشیر۔ کیسا مجمع لگا ہے۔“  
بشیر کا رنگ زرد ہو گیا۔ ”ملک اعجاز!“ وہ کمزور سی آواز میں بولا۔ ”میری طبیعت کچھ گرم سرد ہو رہی ہے۔“  
”حوصلہ کر بھائی بشیر۔“ اعجاز نے کہا۔

علی احمد کے گھر پہ تو بشیر چُپ رہا تھا۔ رسالے والے تک پہنچنے پہ بھی وہ خُوب ہمت میں تھا، مگر جیسے ہی وہ اپنے لوگوں کو لے کر بس میں سوار ہوئے، بشیر کا جی چھوٹنے لگا تھا۔ ”ملک اعجاز، میں نے تو تقریر صرف ایک بار پڑھی ہے۔“  
”کیا فرق پڑتا ہے،“ اعجاز نے کہا۔ ”کانڈ سامنے رکھ کر پڑھ دینا۔“  
”کیس پر اٹک گیا تو۔“

”اٹکو گے کیسے، صاف صاف لکھا ہوا ہے، کوئی اندھیری نہیں آئے گی جو کانڈ کو اڑا کر لے جائے گی۔ کانڈ اپنے سامنے رکھنا، عینک چڑھا لینا، اور پڑھتے جانا۔“  
”سچ پوچھو تو ملک اعجاز، شیخ کی بات ٹھیک ہی تھی۔ لکھی ہوئی پڑھنے سے تقریر میں جذبہ پیدا نہیں ہوتا،“ بشیر نے کہا۔ ”تقریر تو منہ زبانی کرنے سے ہی حق ادا ہوتا ہے۔“  
”اب تم بھی شیخ کی طرح اس چکر میں مت پڑو،“ اعجاز ہنس کر بولا۔ ”میرا خیال ہے اُسے بخار بھی منہ زبانی کے ذریعے ہی چڑھ گیا ہے۔“  
”ایک بار اور پڑھ کر سناؤں؟“ بشیر نے التجا کی۔

”ہاں ہاں، جتنی بار مرضی ہو پڑھو۔“  
بشیر نے جیب سے تہہ کئے ہوئے کانڈ نکالے اور آہستہ آہستہ پڑھنا شروع کیا۔  
”ملک اعجاز،“ وہ رُک کر بولا، ”پسماندگی کا لفظ“ میری زبان پر نہیں چڑھتا۔“  
”ٹھیک ہی تو بول رہے ہو۔“

”املاء کے اندر پڑھ لیتا ہوں، مگر روانی سے بولتے ہوئے اٹک جاتا ہوں۔ اس جگہ



پر غُربت نہ بول دوں؟“

”ہم تو غربت کی وجہ بتا رہے ہیں،“ اعجاز نے کہا، ”غربت کی وجہ ہی پسماندگی ہے۔ خیر، تم اٹکتے ہو تو غُربت ہی بول دو۔“

نوئی ہوئی سڑک پر بس کے دھچکوں کے بیچ بشیر کانڈ کو نظروں کے سامنے ساکن رکھنے اور ساتھ ساتھ پڑھنے کی کوشش کر رہا تھا۔ اُن کے ساتھیوں میں سے دس بارہ کو بیٹھنے کی جگہ مل گئی تھی۔ باقی کے سیٹوں کے بیچ راستے میں کھڑے تھے۔ اُن میں سے ایک کے پاس حقہ تھا، جسے وہ ایک دوسرے کو ہاتھوں ہاتھ پکڑاتے ہوئے پیتے جا رہے تھے۔ وہ سب بشیر کو اس طرح فخر سے دیکھ رہے تھے جیسے اُس کے ہاتھ میں کوئی انعام پکڑا ہو۔ اُن کے دو تین ساتھی، بمعہ ڈھول کے بس کی چھت پر چڑھ بیٹھے تھے۔ بشیر مزید ایک دو مقام پہ اٹک رہا تھا۔

”بیسک ڈیما کر سی کی جگہ بی۔ ڈی ٹھیک نہیں رہے گا؟“ اُس نے پوچھا۔

”بی۔ ڈی ہی کر دو۔“ اعجاز نے کہا۔

بشیر کا اعتماد پھر بھی لوٹ کے نہ آیا۔ وہ کانڈ کو اس طرح پکڑے ہوئے بیٹھا تھا جیسے کوئی زہریلی شے اُس کے ہاتھ سے چپک گئی ہو۔ آخر وہ بولا، ”بھائی اعجاز، تمہارے ہاتھ کی تقریر پر حق تو تمہارا ہی ہے۔“

اعجاز نے مشکوک نظروں سے اُسے دیکھا۔ اُس کا شک صحیح ثابت ہوا۔ ”میری جگہ پر تم تقریر کر دو،“ بشیر نے ملتی ہو کر کہا۔

پچھلے کئی روز سے اعجاز کا دماغ اس قدر مخمض کی حالت میں رہا تھا کہ آخر ایک جگہ پر چند منٹ کو بیٹھ کر اُس نے اپنے ذہن کو صاف کرنے کی کوشش کی تھی۔ کنیر کا معاملہ، بشیر کا جذبہ، شیخ علی احمد کی لگن، اور ان سب کے بعد ملک جہانگیر کی تجویز۔ یہ سب واقعات اُس کو الگ الگ، اپنی اپنی جانب کھینچ رہے تھے۔ آخر ایک موقع پر وہ اس اضطراب کے ہاتھوں مجبور ہو کر ٹھہر گیا تھا۔ اُسے محسوس ہوا کہ اس حالت میں زیادہ دیر تک چلتے جانا اُس کے لئے ممکن نہ تھا۔ ذہن کو جھٹک جھٹک کر راستہ نکالتے ہوئے بالآخر وہ اس نتیجے پر پہنچا تھا کہ فی الوقت وہ جہانگیر کی بتائی ہوئی راہ پر ہی کاربند رہے گا۔ صرف یہی ایک بات نہیں تھی کہ وہ جہانگیر کا احسان مند تھا، بلکہ جہانگیر کی باتوں میں دُنیا داری کی



دانش کا بھی عمل دخل تھا۔

”کھانے کا سودا کبھی نہ کرو،“ جہانگیر نے کہا تھا، ”ورنہ تمہارے نیک جذبے ہوا میں ہی اڑتے رہیں گے، کسی کے ہاتھ میں نہ آئیں گے۔ دُور سے حالات کو دیکھ کر پہچانو، کیونکہ اُن کی باگیں پیچھے کھڑے ہونے والوں کے ہاتھ میں ہی ہوتی ہیں۔“

”علی احمد نے یہ کام تمہارے پُرد کیا تھا،“ اعجاز نے کہا، ”تمہیں ہی بتا ہے۔ آخر تمہاری خدمات کوئی کم تو نہیں۔“

”دُست ہے بھائی اعجاز!“ بشیر نے ڈولتے ہوئے لہجے میں جواب دیا۔ ”مگر آخر تمہیں بھی تو کبھی نہ کبھی اس جدوجہد میں کودنا ہے، پھر آج ہی سہی۔ تمہارے اور میرے بیچ کون سا فرق ہے؟“

”اوو وںہوں،“ اعجاز نے ہولے ہولے نفی میں سر ہلاتے ہوئے کہا۔ ”ہمت کرو، آج تمہارا ہی ڈنکا بجے گا۔“

مایوس ہو کر بشیر نے ایک بار پھر تقریر کو ابتدا سے پڑھنا شروع کر دیا۔ مگر بس سے اُترتے ہی اتنا بڑا مجمع دیکھ کر اُس کا سانس سُکھ گیا۔ اعجاز اسے تسلی دیتا ہوا جلسہ گاہ کی جانب لے چلا۔

ننگے کھیتوں کے ایک وسیع میدان میں جلسہ لگا تھا۔ ایک جانب چھوٹا سا شامیانہ نصب تھا جس کے نیچے لکڑی کے تختوں کا مختصر سا سیٹج کھڑا کیا گیا تھا۔ سیٹج پر دریاں بچھا کر چار پانچ کُرسیاں اور ایک میز رکھ دی گئی تھیں۔ دو نوجوان ایک اُونچے سے ڈیسک پر رکھے ہوئے مائیکروفون کی تاروں کو اٹھا بچھا رہے تھے۔ باقی کا اجلاس کھلے آسمان تلے تھا۔ کئی سو کے قریب لوگ جمع ہو چکے تھے، مگر ابھی چاروں جانب سے مختلف گروہ جوق در جوق پہنچ رہے تھے۔ بیل گاڑیوں، ٹانگوں اور پیدل جلو سوں کی آمد لگی تھی۔ بیچ بیچ میں اکا دکا گھڑسوار بھی دکھائی دیتے تھے۔ ہر چھوٹے بڑے جلو س کے ساتھ اپنا ڈھوپچی تھا جو دُور سے ڈھول پیٹتا ہوا آتا۔ جیسے ہی یہ جلو س مجمعے سے آکر ملتا ڈھول کی تھاپ بدل جاتی۔ ڈھوپچی کے مشاق ہاتھ مشین کی مانند چلنے لگتے اور بانس کی کھچیاں ڈھول کی تنی ہوئی کھال پہ اس طرح دھم دھم دھم دھم بجنے لگتیں گویا خود کار فائیر کرنے والے ہتھیار ہوں۔ اس کو سُن کر نعرے لگانے اور ناچنے والوں کے بدن چند لمحوں کو منجمد ہو جاتے، جیسے کہ اُن کا



خُون اُچھال مارنے سے پہلے اِس تال کے ساتھ ساتھ اُٹھ رہا ہو۔ جیسے ہی وہ تال ٹوٹتی اور ڈھولچی اپنی مخصوص، دھمال کی جھولدار تھاپ دھم دھم دھم دھم شروع کرتا، مجھے کا بند ایک دم ٹوٹ جاتا۔ بیسیوں بازو اور بدن ہوا میں اُٹھتے اور پاؤں تھرک تھرک کر زمین پہ پڑنے لگتے۔ ساتھ ہی جلوں کے مجموعی حلق سے شیر کی سی چنگھاڑ برآمد ہوتی۔ زندہ باد اور پائندہ باد کے بیچ اللہ اکبر اور یا علی کے نعرے بلند ہونے لگتے۔ چند منٹ تک یہی جوش و خروش رہتا۔ پھر جیسے ہی ایک مختلف سمت سے نئے جتھے کی آمد کی دھمک کان میں پڑتی، نعرے بند ہو جاتے اور مجھے کی آنکھیں دُور سے اُٹھتے ہوئے گردوغبار پہ لگ جاتیں۔ آہستہ آہستہ پھر اس گرد میں سے ناچتے، نعرے لگاتے ہوئے کسانوں کی شکلیں نمودار ہونے لگتیں۔ لوگوں کی متلاشی نظروں میں اشتیاق کی چمک ہوتی کہ دیکھیں اب کس شہر، کون سے قصبے، کہاں کے موضع کے جلوں کی آمد ہے۔ جتھے والوں نے جھنڈے، پرچم اور کتبے اُٹھائے ہوتے جن پر جلی حروف میں اپنے علاقے کا نام، کسان تنظیموں کے نعرے اور جتھے لیڈروں کے احوال درج ہوتے۔ اُن کے سربراہ گیندے، موتیے اور دیسی گلاب کے ہاروں سے لدے پھندے، اپنے حواریوں میں گھرے ایسے چل رہے ہوتے گویا فوج کی کمان کر رہے ہوں۔ مجمع اُن کے قریب آنے کا انتظار کرتا۔ جوں ہی وہ جلوں بڑے جلسے میں آکر شامل ہوتا، اُن کے ڈھول کی دھم دھم یک دم دھم دھم کی تیز گردان میں بدل جاتی اور سارا پروگرام نئے سرے سے شروع ہو جاتا۔ اعجاز اپنی عمر میں میلوں ٹھیلوں کے اندر شامل ہوتا رہا تھا، مگر اس نوعیت کا اتنا بڑا جلسہ دیکھنے کا موقع اُسے پہلی بار ملا تھا۔ یہ سماں ایسا انوکھا تھا کہ دل میں اُمنگ پیدا کرتا تھا۔ یہ کس بات کی اُمنگ تھی، اِس کا علم اعجاز کو نہ تھا، بس ایک ترنگ کی کیفیت تھی جس سے دل اُچھلنے لگتا، خیال اُڑان کرنے لگتا، چیزوں کو چاہنے کی خواہش پیدا ہوتی اور زندگی روشن اور پُر اُمید نظر آنے لگتی تھی۔ مجھے کے اندر گھومتے پھرتے ہوئے آخر ایک موقع پر اعجاز کو دفعتاً اِس بات کا احساس ہوا کہ وہ شے جو اُس کے خُون میں ترنگ پیدا کرتی تھی وہ اِن کسانوں کا رنگ تھا۔ اُن کی آنکھوں میں جو بیباکی تھی، ان کی چال میں جو بے فکری اور آواز میں اعتماد کا جو رنگ تھا وہ اعجاز نے فصل کی کٹائی کے موقع پہ یا کشتی کبڈی کے دنگلوں پر دیکھا تھا۔ مگر وہ صرف وقت کے وقت کو آتا تھا اور موقع کے گزر جانے کے بعد ایک بار پھر



کسانوں کی زندگیوں میں روزمرہ کی فلاشی در آتی تھی، جس کے ساتھ وہ اپنی اپنی بساط کے مطابق گزارہ کرتے تھے، جیسے کہ صدیوں سے اُن کے آباؤ اجداد کرتے آئے تھے۔ آج اس اجلاس کے اندر کسانوں کا انداز کچھ اور تھا۔ ڈھول کی تھاپ پہ اُن کی چال ڈھال نئی تھی۔ معلوم ہوتا تھا کہ وہ اپنے دن رات کی حاجتوں سے چھٹکارا پا چکے ہیں اور اب اُنہیں اپنے آباؤ اجداد کی بھی ضرورت نہیں رہی۔ ان افراد کو دیکھ کر احساس ہوتا تھا کہ اپنے جدی ورثے کو ہٹا کر اُس کی جگہ پہ خود آکھڑے ہوئے ہیں اور اب یہ بذاتِ خود اپنی نسل کی بنیاد رکھیں گے۔ اعجاز ہجوم کی ریل پیل کے درمیان اپنے آپ سے بے خبر کھڑا اس احساس کے سنہری لمحوں کا لطف لے رہا تھا۔ اس عجیب و غریب اُمنگ کی کیفیت میں اس نے محسوس کیا کہ اس کا سینہ پھیل کر چوڑا ہو گیا ہے اور خُون کا دوران رگ رگ کو پھڑکا رہا ہے، جیسے کسی محبوب کی چاہت میں دل پگھلا جا رہا ہو۔ اچانک اُس کے اُرد گردِ مجھے پر خاموشی چھا گئی۔ چاروں طرف سے چھوٹے بڑے ڈھول رُک گئے، صرف مغرب کی جانب سے ایک ڈھول کی تھاپ اُٹھتی رہی جو بتدریج قریب آتی جا رہی تھی۔ سارے جلے کی نظریں اُس طرف لگی تھیں۔ مائیکروفون پر ایک نو دس سالہ بچہ کچی سی آواز میں نعت گانے کی کوشش کر رہا تھا۔ اپنے اُرد گردِ خاموشی کو محسوس کر کے وہ بھی ٹھنک کر چُپ ہو گیا۔ اب جہاں تک نظر جاتی تھی سَر ہی سَر دکھائی دیتے تھے جن کی نگاہیں مغرب سے آنے والے جلوس کی جانب اُٹھی تھیں۔

”شیخ صاحب ہیں؟“ ہاں، شیخ صاحب کا جلوس ہے،“ لوگ ایک دوسرے سے کہہ رہے تھے۔ ”ملک صاحب بھی آئے ہیں،“ ہاں ہاں، ملک صاحب کیوں نہیں آئیں گے۔ اُن کا اپنا علاقہ ہے۔“

اُن خوشنود چہروں پہ اُمید کی ایک ایسی جھلک تھی کہ اعجاز کا جی چاہنے لگا جو کچھ بھی اُس کے پاس تھا وہ دے دے مگر ان لوگوں کو مایوس نہ ہونے دے۔ نیا جلوس اب قریب آچکا تھا۔ ہر طرف ”کسان کمیٹی“ اور ”نیپ“ کے بینر سر بلند تھے۔ سینکڑوں پاؤں کی ڈھول میں اُنے، ہاروں سے لدے پھندے لیڈر فاتح جرنیلوں کی مانند جلوس کی قیادت کر رہے تھے۔ اُس جلوس کی بل کھاتی ہوئی لہر دیکھتے ہی دیکھتے بڑے جلوس میں اس طرح آکر ملی جیسے کوئی پُر شور نالہ دریا میں آکر شامل ہو جاتا ہے۔ فضا ”کسان مزدور اتحاد زندہ باد“



نیشنل عوامی پارٹی زندہ باد، قائد کسان زندہ باد“ اور لیڈروں کے ناموں کے نعروں سے گونجنے لگی۔ مجمعے میں ایک شورش تھی جس کی اُنھان پر دھکیلا جاتا ہوا اعجاز اپنے جتھے سے پکھڑ گیا۔ لیڈروں کو اُن کے کارندوں اور بلے کے منتظمین نے زرغے میں لے کر سینج پر چڑھایا۔ نعرے بدستور جاری تھے۔ تین لیڈر جن کے چہرے کانوں تک ہاروں میں چھپے تھے، چند مقامی معززین کے ہمراہ سینج کی کڑیوں پر بیٹھ چکے تھے۔ چھوٹے موٹے لیڈر اپنے اپنے ہار پہنے لکڑی کے سینج پر چاروں طرف ٹانگیں لٹکائے، چہرے سامعین کی جانب اٹھائے بیٹھے تھے۔

اعجاز اپنی جگہ پہ کھڑا اشتیاق سے پہلی بار اُن لیڈروں کو دیکھ رہا تھا جن کے اس نے نام ہی سُن رکھے تھے۔ عقب سے کسی نے اُس کا بازو پکڑ کر کھینچا۔ اعجاز نے مڑ کر دیکھا تو بشیر احمد کھڑا تھا۔ اس کے چہرے پر ہلکی کارنگ پھیلا تھا۔ اعجاز نے گھبرا کر اپنا ہاتھ بشیر کی پشت پر رکھا اور اپنے ذہن کی تمام تر قوت ہتھیلی پہ مرکوز کر کے تسلی کی کوئی رو بشیر کے بدن میں داخل کرنے کی سعی کی۔ اس سے زیادہ اُس وقت اعجاز کچھ بھی کرنے کے قابل نہ تھا۔ مجمعے کی ہلچل ابھی تھمی نہ تھی۔ کئی منٹ سے سینج کے انچارج مائیکروفون پر آکر لوگوں سے بیٹھنے کی درخواست کر رہے تھے۔ سانولے سے ایک نوجوان نے آکر مزدوروں اور کسانوں کی یکجہتی کے لئے ترنم سے ایک انقلابی نظم پڑھنی شروع کر دی۔ اُس کے بعد ابتدائی مقررین کے نام پُکارے جانے لگے، جنہیں ساتھ ہی تلقین کی جاتی کہ وہ دو چار منٹ سے زیادہ کا وقت نہ لیں، کیونکہ جلسے کی پالیسی اور لیڈران کی خواہش کے مطابق زیادہ سے زیادہ مقامی اور علاقائی مقررین کو خطاب کی دعوت دی گئی ہے۔ تقریریں شروع ہو چکی تھیں۔ اختتامی کلمات کے باوجود، چھوٹے مقرر کو خطاب کے دوران ہاتھ سے پکڑ کر چپ کرایا جاتا اور اگلے آدمی کا نام پُکارا جاتا تھا۔ ایک موقع پر بشیر کو دیکھ کر اعجاز کے جی میں آیا کہ کیا ہی اچھا ہو اگر بشیر کا نام مقررین کی فہرست سے محو ہو جائے مگر اُس نے اُس وقت تک اپنا ہاتھ مضبوطی سے بشیر کی پشت پہ جمائے رکھا جب تک کہ اُس کا نام سینج سے پُکارا نہ گیا۔ ”اب رسالے والا کسان کمیٹی کے سربراہ، کسان حقوق کے انتھک سپاہی، شیخ علی احمد جلسے سے خطاب کریں گے۔۔۔۔۔“

اس اعلان پر رسالے والے کے جتھے سے، جو مجمعے کے مشرقی کونے پر جمع تھا،



ڈھول کی تیز تھاپ اور شیخ علی احمد، زندہ باد کے نعرے بلند ہونے شروع ہوئے۔ سب لوگوں کے سر، شیخ علی احمد کو دیکھنے کی توقع میں اُس طرف کو مڑ گئے۔ کئی سیکنڈ گزر گئے، مگر جتھے سے کوئی شخص برآمد نہ ہوا۔ نعرے آہستہ آہستہ ختم ہو گئے۔ پھر ڈھول بھی خاموش ہو گیا۔ مجمعے سے باتوں کی بھنکار اُٹھی۔ لوگ اُٹھنے بیٹھنے، کپڑے جھاڑنے اور ادھر ادھر دیکھنے لگے۔ بشر کی پشت پر اعجاز کے ہاتھ نے ہولے سے اُسے آگے دھکیلا۔ مائیکروفون پر آدمی نے کہا۔

”شیخ علی احمد صاحب اگر موجود ہیں تو سیٹج پر تشریف لائیں۔۔۔۔۔“

بشر نے بیکسی سے آنکھیں اٹھا کر اعجاز کو دیکھا۔ اُس کے چہرے کی پیلاہٹ کے اندر سُرخ کی دھاریاں نمودار ہو رہی تھیں۔

”چلو، تمہارے اوپر دباؤ ختم ہوا،“ اعجاز نے سرگوشی میں تسلی دی، ”تقریر کی ضرورت نہیں، جاکر علی احمد کا پیغام پڑھ دو، اللہ اللہ خیر سلا، جاؤ۔“

بشر نے قدم اٹھایا اور کمزور چال سے چلتا ہوا سیٹج کی جانب بڑھا۔ مجمعے کی بھنکار تیز ہو گئی۔ بشر کو دیکھتے ہی مشرقی کونے سے رسالے کے جتھے کا ڈھول بج اُٹھا اور چوہدری بشر احمد زندہ باد، رسالے والا کسان اتحاد زندہ باد، ایک بار پھر بلند ہونے لگے۔ بشر نے اُن کی جانب ہاتھ اٹھا کر جواب دیا۔ اعجاز کا دل دھک دھک کر رہا تھا مگر دیکھتے ہی دیکھتے بشر میں گویا جان پڑ گئی۔ وہ ہجوم کے اندر لمبے لمبے ڈگ بھرتا سیٹج پر جا چڑھا۔ اعجاز کا دل خوشی کے مارے اور بھی تیزی سے دھڑکنے لگا۔ بشر نے سیٹج پر چڑھنے کے بعد ایک آدمی کی مدد سے مائیکروفون کا پیچ کھول کر اُسے اپنے قد کے برابر نیچا کیا، اُس کے سامنے اپنا منہ جمایا، اور بولا۔

”کسان اتحاد کے ادنیٰ خادم، شیخ علی احمد صاحب ناسازی طبع کے باعث تشریف نہیں لاسکے۔ مجھے یہ اعزاز بخشا گیا ہے کہ ان کا پیغام پڑھ کر سناؤں۔“ پھر اس نے ہاتھ ہوا میں بلند کیا اور یکے بعد دیگرے متعدد نعرے لگوانے شروع کئے۔

”کسان اتحاد۔“ وہ چیخا۔

”زندہ باد،“ مجمعے نے جواب دیا۔

”جو واہوے،“ وہ بولا۔



”اوہو ای کھاوے۔“ مجمع گر جا۔

”قائد کسان۔“

”زندہ باد۔“

”قائد مزدور۔“

”زندہ باد۔“

”شیخ صاحب۔“

”زندہ باد۔“

”ملک صاحب۔“

”زندہ باد۔“

ہر نعرے کے بعد اُس کی آواز میں گرج پیدا ہوتی جا رہی تھی۔ اعجاز حیرت کے مارے منہ کھولے گا پھاڑ پھاڑ کر بشیر کے نعروں کا جواب دے رہا تھا۔ جب نعرے ختم ہوئے تو بشیر چند لحظے کو ساکت ہو گیا، جیسے اپنی ہی آواز سے ٹھنک کر رہ گیا ہو۔ پھر اُس نے ہاتھ میں پکڑے تقریر والے دو کلنڈ اپنے سامنے اٹھائے اور بولنا شروع کیا۔ بشیر کے وجود پہ اعجاز کا انہماک اس درجہ تھا کہ اتنے فاصلے سے بھی اُس کو بشیر کی انگلیوں کا ہلکا سا ارتعاش صاف دکھائی دے رہا تھا جس کے باعث تقریر والے صفحات کپکپا رہے تھے۔ اعجاز کو علی احمد اور بشیر کے ساتھ اپنی تقریر اتنی بار دہرائی پڑی تھی کہ خود اُسے زبانی یاد ہو چکی تھی۔ جیسے جیسے بشیر بڑھتا جاتا تھا، اعجاز کے ہونٹ بے آواز طور پہ ساتھ ساتھ ہلتے جا رہے تھے، گویا کسی امام کے پیچھے لقمہ دینے کو تیار کھڑا ہو۔ تقریر کے دوران بشیر کی زبان صرف ایک آدھ بار ذرا سی لڑکھرائی، مگر اُس کے لہجے کی مضبوطی بدستور قائم رہی۔ اعجاز کے دل کی دھڑکن آہستہ آہستہ معمول پہ آنے لگی۔ اُس کے خدشوں کا ہیجان تھمنے لگا۔ جلسے میں داخل ہونے کے بعد پہلی بار بشیر کا دھڑکا اُس کے دل سے اترنا شروع ہوا تھا، گویا اُسے یقین آتا جا رہا ہو کہ بشیر اب اپنے پاؤں پہ کھڑا ہو چکا تھا۔ اُس کا دھیان اب گرد و غبار میں اٹے ہوئے مجمعے کی جانب بٹا جا رہا تھا جس کے اندر وہ پھنسا پھنسا کھڑا تھا۔ بیساکھ کی کانتی ہوئی دھوپ میں تپے ہوئے گرد کے ذرے سوئی کی نوکوں کی مانند گردن میں سوراخ کر رہے تھے۔ اعجاز کو یہ سوچ کر حیرت ہوئی کہ بشیر کے اندیشے میں اُس نے گرمی کے اس



جہنم کو ذرہ برابر محسوس نہ کیا تھا۔ اعجاز گو کسان بچہ کسان تھا، مگر اپنی کھلی رنگت اور نسبتاً سہل زندگی کی نشانیوں کی بدولت اس ہجوم میں الگ دکھائی دے رہا تھا۔ وہ سر پہ رومال پھیلائے، پسینے میں شرابور کھڑا تھا جبکہ اُس کے گرد جلی ہوئی عنابی جلد والے کسان، جن کے چہروں پہ صرف نمی کی ایک ہلکی سی تہہ چمک رہی تھی، یوں بے خبر بیٹھے تھے جیسے دلجمعی سے دھوپ سینک رہے ہوں۔ یہ لوگ، اعجاز نے سوچا، ایک الگ قوم ہیں، کنورہ بھر لسی پہ دن گزار دیتے ہیں اور پیشاب پیلا نہیں ہونے دیتے۔ اعجاز کی نظر پشت در پشت بیٹھے ہوئے کسانوں سے اٹھ کر لمحے بھر کو چاندی کے سے لش لش کرتے آسمان پہ گئی اور خیرہ ہو کر لوٹ آئی۔ اوپر سے، اس نے سوچا، آگ بر سے یا پانی، ہر حال میں آسمان سے ان لوگوں کا ساتھ ہے۔ یہ بدن کی کوفت سے آزاد ہیں۔ میں، اُس نے افسوس کے ساتھ سوچا، جو برحق ان میں شامل تھا، ان سے ہٹ چکا ہوں۔

بشیر کی تقریر ختم ہوئی۔ رسالے والے کے دستے سے ڈھول کی تھاپ اور نعروں کی آوازیں ایک دم سے اس طرح بلند ہوئیں جیسے گرد کا بھبکا زمین سے اٹھا ہو۔ باقی کے جلوں میں سے چند لوگوں نے اُن کا ساتھ دیا۔ کئی جگہ سے لوگوں نے اٹھ کر کپڑے جھاڑے اور ادھر ادھر دیکھ کر پھر بیٹھ گئے۔ بعض لوگ محض جگہ بدلنے کو اٹھے اور ایک قدم پرے جا بیٹھے۔ اعجاز کی توجہ رسالے والوں کے نعروں اور ہوا میں اٹھتے ہوئے بازوؤں پہ مرکوز تھی کہ اچانک اُس کی کہنی کو ایک زوردار جھٹکا لگا۔ بشیر اُس کے سامنے کھڑا تھا۔ وہ فرط جذبات سے تھر تھر کانپ رہا تھا۔ اُس کے چہرے پر پیلاہٹ کی بجائے راکھ کا رنگ پھیلا تھا، جیسے کہ وہ پچھلے چند منٹ کے اندر آہستہ آہستہ بھسم ہوتا رہا ہو۔ مگر اُس کی آنکھوں میں ایک تیز گرم سی چمک تھی، گویا کسی دبی ہوئی چنگاری نے جان کی رمت کو روشن کر رکھا ہو۔ اس غیر قدرتی شکل کو دیکھ کر اعجاز کے دل میں اُس کے لئے ایک دھڑکتا ہوا خدشہ پیدا ہوا۔ اُس نے جلدی سے بشیر کو بازو سے پکڑا اور اپنے ساتھ چلاتے ہوئے رسالے والے کے جلوں کی جانب لے چلا۔ ابھی وہ چند قدم ہی گئے تھے کہ اعجاز نے بشیر کے چہرے پہ ایک اور نگاہ ڈالی اور رُک گیا۔ معاً اُسے خیال آیا کہ بشیر مجھے کی شورش کو سنبھال نہ سکے گا اور ممکن ہے کہ راستے میں ہی ڈھیر ہو جائے۔ اُس نے اپنا رخ بدلا اور بشیر کو تھامے تھامے دوسری جانب سے نکل گیا۔ بشیر بے احتجاج اُس کے ساتھ ساتھ چلتا



گیا۔ رسالے کا جلوس اپنی کود پھاند میں مصروف تھا۔ سیج سے اگلے مقرر کے نام کا اعلان ہوا تو اس شخص کے جلوس نے ڈھول بجانے اور نعرے لگانے شروع کر دیئے جس سے رسالے والوں کا خروش کچھ دب گیا۔ اعجاز اور بشیر اسی غلطی کی اوٹ میں ہجوم سے نکل کر سڑک پہ پہنچ گئے۔ اعجاز بشیر کو لئے ٹاہلی کے ایک گھنے درخت کے سایے میں جا کھڑا ہوا۔ پیشتر اس کے کہ رسالے کے جلوس والوں کی نظریں اُن پہ پڑتیں، سڑک پہ ایک بس آتی دکھائی دی۔ اعجاز نے اُسے ہاتھ دیا اور دونوں اُس پہ سوار ہو گئے۔

جیسے جیسے بس جلسہ گاہ سے دُور ہوتی گئی، بشیر کے چہرے کا رنگ ہلکا گیا۔ آہستہ آہستہ اس کی جلد پہ سُرخ کی لہر دوڑنے لگی اور آنکھوں کی چمک معمول پہ آگئی۔ اُس وقت اعجاز کو احساس ہوا کہ بشیر کی ہڈیوں میں بھری ہوئی جان سخت گیر ہے۔

”علی احمد کارروائی سُن کر بڑا راضی ہو گا۔“ اعجاز نے کہا۔

”ہاں،“ بشیر کے چہرے پر پہلی بار مسکراہٹ پھیلی۔ ”خُدا کرے اُن کا بخار اُتر جائے۔“

رستے میں اُنہیں ایک بس بدلنی پڑی۔ چینٹی چلاتی ہوئی چُولوں اور پھنکارتے ہوئے انجن والی بس پہ دھچکے کھانے کے بعد جب وہ اپنے چوک پہ اُترے تو ٹھوس زمین پہ قدم رکھتے ہی اُنہیں تنومندی کا احساس ہوا۔ اُن کے دل میں فتح کی سرشاری تھی۔ اعجاز نے دل میں سوچ رکھا تھا کہ علی احمد شیخ سے ملتے ہی وہ کہے گا۔ جلسہ مار لیا، شیخ۔ اب اُنھ کے بیٹھ جاؤ۔ رسالے والے کا نام بڑے بڑے لوگوں تک پہنچ گیا ہے۔ ”اُسے یہ بھی علم تھا کہ بشیر اپنے بیجان کے اندر فوراً ہی بول پڑے گا۔“ شیخ کے نام کا نل کھڑک گیا ہے، کیوں چوہدری اعجاز! کیا غلط کہہ رہا ہوں؟ اور،“ وہ اپنا چہرہ علی احمد کے مُنہ کے قریب لا کر کہے گا۔ ”ملک صاحب اور شیخ صاحب سیج پر بیٹھے تالی بجانے لگے تھے۔“ یہ باتیں سُن کر علی احمد کا چہرہ کھل اُٹھے گا۔ اُس کے نمایاں تھو تھنی والے چہرے پر مسکراہٹ بکھر جائے گی اور چھوٹی چھوٹی تیز آنکھیں چمکنے لگیں گی۔ بدن کے اندر خوشی کی لہر دوڑنے پر ممکن ہے کہ اُس کا بخار اُتر جائے۔ دُوسری جانب یہ بھی ہو سکتا ہے کہ فرط جذبات سے اُس کی حالت مزید بگڑ جائے۔ شاید مناسب ہو کہ اتنے زوردار طور پہ جلسے کا احوال پیش نہ کیا جائے؟

ایک عرصے تک اعجاز کی زندگی کے اندر اور باہر ابتلاء کا دُور رائج رہا تھا۔ دل کی



ناچاتی نے ہاتھ بڑھا کر گھر کے اندر انگلیاں پھیلا رکھی تھیں۔ وہاں سے نکل کر اعجاز نے خلق خدا سے ایک رشتہ استوار کیا تھا۔ اس دوران اُسے کسی رُخ سے بھی کامرانی کا مُنہ دیکھنا نصیب نہ ہوا تھا، لیکن ایک اندرونی قوت تھی جو اُسے اس راستے پر آگے ہی آگے چلاتی جا رہی تھی حتیٰ کہ آج کا دن آپہنچا تھا۔ دن بھر کے اعصابی تناؤ کے بعد آخر کامیابی کا احساس ہونے پر اعجاز کے اندر ایک خوش کُن ماحول پیدا ہو چکا تھا۔ اسی کیفیت میں وہ بشر کے ہمراہ علی احمد کے گھر کی جانب بڑھ رہا تھا کہ دُور سے ہی اُنہیں گلی کا کھرام نظر آگیا۔ گلی کے دہانے پہ ایک کلبلا تا ہوا ہجوم تھا جس کے اندر مرد، عورتیں اور بچے سبھی شامل تھے۔

”اللہ خیر کرے بھائی اعجاز،“ بشیر بولا، ”دیکھ رہے ہو؟“

اعجاز نے کوئی جواب نہ دیا۔ دونوں دھڑکتے ہوئے قدموں سے چلتے گلی کے کونے پہ جا کر رُک گئے۔ مرد، عورت، بوڑھے، جوان اور بچوں کا مجمع گلی کے اندر تک پھیلا تھا۔ مردوں کی زبان پہ تھا، ”حملہ ہو گیا۔ حملہ۔“ اور عورتیں پُکار رہی تھیں، ”ہائے، بد بختوں نے ظلم کر دیا۔“

اعجاز اور بشر نے سر اٹھا اٹھا کر گلی کے اندر دیکھا۔ اعجاز نے آخری بار اپنی حسرت ناک کیفیت کے ساتھ چمٹا رہنے کی کوشش میں خواہش کی کہ کاش اس وقت وہ یہاں موجود ہونے کی بجائے کسی اور جگہ پر ہوتا۔ مگر اب وقت نہیں تھا۔ وہ دونوں بیتاب ہاتھوں سے مجمعے کو جُدا کرتے ہوئے آگے بڑھے۔ علی احمد کے گھر کے دروازے پر لوگوں کی پسینے میں بھیگی ہوئی بھیڑ آپس میں رگڑیں کھا رہی تھی، جس سے دروازے کی چوگاٹھ بھی نم آلود ہو گئی تھی۔ گھر کے اندر ایک شور تھا۔ بیٹھک کی اکلوتی کھڑکی بند ہونے کے باعث کمرے میں نیم اندھیرا تھا۔ اعجاز اور بشر بھیڑ کی دھکیل کے بیچ پھسلتے پھسلاتے ہوئے اندر داخل ہوئے۔

چارپانچ آدمی علی احمد کی چارپائی پہ جھٹکے ہوئے تھے۔ چارپائی پہ علی احمد اُونچی آواز سے کراہ رہا تھا۔ دو آدمیوں نے اُس کی دائیں ٹانگ کو ہسل ہاتھوں اٹھا رکھا تھا۔ تیسرا آدمی ایک چوڑی سی پٹی، ٹخنے سے لے کر گھٹنے تک، پنڈلی کی نلی کے گرد بل دے دے کر کستا جا رہا تھا۔ علی احمد نے کراہتے ہوئے، اپنے اوپر جھٹکے ہوئے چہروں میں اعجاز اور بشر کی شکل دیکھی، مگر پہچان کا کوئی نشان اُن آنکھوں میں پیدا نہ ہوا۔



”تین جگہ سے ہڈی نوٹی ہے،“ ایک محلے دار نے اعجاز اور بشیر کو پہچان کر اطلاع

دی۔

”توبہ توبہ،“ ایک دوسرا کانوں کو ہاتھ لگا کر بولا، ”ہاکیوں سے مار مار کے نلی چورا

چور کر دی ہے۔“

گھر کے اندر کھلنے والے دروازے کا ایک پٹ نیم وا تھا۔ اعجاز اس گھر کے اندر کبھی نہ گیا تھا مگر اس وقت وہ ضبط نہ کر سکا۔ وہ علی احمد کی چارپائی سے ہٹ کر گھر کے اندر کھلنے والے دروازے تک گیا۔ صحن میں عورتوں کے جھرمٹ کے اندر اُسے کچھ نظر نہ آیا۔ پھر اس کے سامنے کی دو عورتیں ایک لمحے کے لئے جدا ہوئیں تو اُسے ایک جھلک دکھائی دی۔ زمین پر ایک جسم بے سدھ پڑا تھا جسے کڑھے ہوئے سرخ پھولوں والی سوزنی سے ڈھک دیا گیا تھا۔ اُس سوزنی کے دامن سے دو سیاہ پیر جھانک رہے تھے، جو ایک دوسرے سے اتنی چوڑائی پہ پھیلے تھے کہ معلوم ہوتا تھا بدن سے چیر کر جدا کر دیئے گئے ہیں۔ بشیر جو گھر کے اندر آتا جاتا تھا، دروازے سے گزر کر اعجاز کی نظروں کے سامنے آگیا۔ اعجاز وہاں سے ہٹ آیا۔ کچھ دیر کمرے میں کھڑا رہنے کے بعد اُس نے دوسری دیوار کے ساتھ جا کر نیک لگائی اور پاؤں کے بل زمین پہ بیٹھ گیا۔ اُس نے اپنا سر ہاتھوں میں تھام کر آنکھیں بند کر لیں۔

”ریڑا آگیا ہے۔“ کسی نے آواز دی۔ اعجاز نے آنکھیں کھول کر دیکھا۔ گلی میں ایک ہموار پھٹے اور ویگن کے بوسیدہ ٹائروں والی گاڑی کھڑی تھی جس کے آگے خچر جتا تھا۔ وہیں بیٹھے بیٹھے اعجاز نے چھ آدمیوں کو علی احمد کا کراہتا ہوا جسم اٹھا کر باہر لے جاتے اور ریڑے پر لادتے ہوئے دیکھا۔

”سول ہسپتال لے چلو، سول ہسپتال،“ کئی آوازیں ایک ساتھ اُنھیں۔

خچر چل پڑا۔

”اور بی بی؟“ کسی نے پوچھا، ”اوئے مائی کو کون لے جائے گا؟“

”دوسرے پھیرے،“ کسی نے جواب دیا۔ ”بات ہو گئی ہے، اس پھیرے میں

جگہ نہیں ہے۔“

اعجاز کو محسوس ہوا جیسے وہ اس منظر سے الگ کہیں بیٹھا ہے اور اس قصے سے اُس



کا کوئی واسطہ نہیں، یا جیسے کوئی خواب خیال کی بات ہو۔ بشیر صحن کی جانب سے داخل ہو کر اس کے پاس آ بیٹھا۔ اُس کے چہرے پر پھر خاک کا رنگ اُڑ رہا تھا۔

”زیادتی کر گئے ہیں،“ وہ بولا۔ اعجاز نے خاموشی سے اُس کی بات سنی۔

”آوے والے ہی تھے،“ بشیر پھر بولا۔ ”حمید کی کرٹوت ہے۔“

اعجاز نے آنکھیں کھول کر بشیر کو دیکھا۔ ”بیچ گئی ہے؟“ اس نے ہولے سے پوچھا۔

”ہاں۔ مارا وارا نہیں،“ بشیر نے کہا۔ ”مگر زیادتی کر گئے ہیں۔“

ایک محلے دار اُن کے پاس آ کر بیٹھ گیا۔ ”چھ آدمی تھے،“ وہ بولا۔ ”دنادن گھر میں گھسے اور منٹوں میں کسب کر کے چلے گئے۔ پرچہ کٹاؤ جی، دیر کیوں کر رہے ہو۔ سارا محلہ گواہ ہے۔“

”زیادتی کے دوران شاید گلاب گیا تھا۔“ بشیر نے مری ہوئی آواز میں کہا۔

”نیلے نشان پڑے ہوئے ہیں۔ سانس چل رہی ہے۔ اللہ زندگی دینے والا ہے۔“

اعجاز کے اندر انتقامی جذبہ اتنی تیزی سے اُٹھا کہ اس نے چاہا علی احمد اور کنیر میں سے ایک اپنی جان سے چلا جائے تاکہ قتل کا پرچہ ہو، چھوٹے موٹے مقدمے سے تو حمید کی پارٹی بیچ نکلے گی۔ پھر اگلے ہی لمحے وہ جذبہ جھاگ کی مانند بیٹھ گیا۔ اتنی ہی تیزی کے ساتھ اعجاز کو اپنی بے بضاعتی کا احساس ہوا۔ اُس نے دوبارہ آنکھیں میچ کر سر گھٹنوں پہ ٹیک دیا۔

کچھ دیر کے بعد بشیر اُٹھ کر گھر کے اندر چلا گیا۔ جب اعجاز نے گھٹنوں سے سر اٹھایا تو کمرہ تقریباً خالی ہو چکا تھا۔ صرف دو جوان لڑکے خاموش چارپائی پہ بیٹھے تھے۔ اعجاز کی آنکھوں کے سامنے وہ بیسیوں منظر گھوم گئے جب اُس کی آمد پر علی احمد کچھ دیر کے لئے گھر سے چلا جاتا تھا اور اس کمرے میں کنیر کے ساتھ اُس کی ملاقات ہوتی تھی۔

بشیر نے صحن کے دروازے سے سر نکالا۔ ”اوئے ریڑے والا کہاں مر گیا ہے؟“

اس نے پکار کر کہا۔

”آ رہا ہے بھائی، آ رہا ہے۔ دو منٹ صبر کرو۔“ کسی نے گلی کے دروازے سے جواب دیا۔

”دو منٹ کرتے کرتے گھنٹہ ہو گیا ہے،“ بشیر بولا۔ ”لڑکی کی جان گلے میں انکی